

కాలప్రవాహపు పాయలు

“వెధవ ఉక్క! వెధవ పక్క” అని తిట్టుకున్నాడు పురుషోత్తం. అతనికి అనిద్ర వట్టుకుంది. రోజూ ఇదే వరస. కొంతకాలంగా అతని శరీరానికి ఎంత చల్లదనమూ చాలటం లేదు. మంచమీద పడి దొర్లి తేనేగాని తపన చల్లార దనిపిస్తుంది. పక్క వేడి భరింప శక్యం కాకుండా వుంటుంది. డాక్టరు నడిగితే “నువు నిద్రలేమితో బాధపడుతున్నావు. మందు రాసిస్తాను. రోజూ పడుకోబోయే ముందు సేవించు” అని సలహా ఇచ్చాడు. పురుషోత్తం మందు కొన్నాడు కూడానూ. అయితే దాన్ని వేసుకోబుద్ధి పుట్టలేదు. ఈ మందులన్నీ కాలక్రమాన శరీరాన్ని చెడగొట్టేవే.

అసలే శరీరం చెడివుంది. ఒకప్పుడు కసరత్ చేసిన శరీరం వొట్టి ఊద వొళ్ళయి ఊరుకుంది. ఏమవుతుంది? తిండి జాస్తి అయింది. కాతులో తిరగటం మూలంగా రోజుకు పర్లాంగు నడకకూడా ఉండటంలేదు. ఆ రోజుల్లో శరీరం

సర్కస్‌వాడి శరీరంలాగా ఉంచుకోవటం అదొక సరదాగా వుండేది. వారాని కొకసారి చాతీ నడుమూ కొలుచుకోవటం, రెంటికి తేడా హెచ్చుతుంటే సంతోషించటం, తగ్గుతుంటే కంగారుపడి మరింత కసరత్తు చెయ్యటం. ఏమిటో చాదస్తం. తనేం మూటలు మొయ్యాలా. పలుగుతీసుకు తవ్వాలా? తనకెందుకు సర్కస్‌వాడి శరీరం? వ్యాపారంలో పుష్కలంగా డబ్బొస్తోంది, ఇంకా వస్తుంది కూడానూ. ఇంక మూడు తరాలవరకూ తన కుటుంబానికి డోకా లేదు. రాష్ట్ర మంత్రుల్లో తనతో బాయి బాయిగా ఉండేవాళ్ళు ముగ్గురున్నారు తన పలుకుబడి కేం లోపం లేదు. మనిషి కోరదగినవన్నీ తనకున్నాయి. పౌరోహిత్యాలు చేసుకున్న తన తాతా, హైయ్యర్ బ్రెయినింగు అయి స్కూలు మేష్టరు పనిలో జీవితమంతా గడిపిన తన తండ్రి ఈ క్షణాన తనను చూస్తే యెంతో గర్విస్తారు. సందేహం లేదు. తన బావమరిది ప్రభుత్వ యింజనీరు. తన మామగారు పోలీసు సూపర్వైజర్ చేసి రిటైరైనవాడు. తన అల్లుడు ఆమెరికాలో ప్రత్యేక వ్యవసాయ శిక్షణ పొందుతున్నాడు. తన కొడుకు నేత్ర వైద్యంలో ప్రత్యేకత సంపాదించటానికి ఇంగ్లండు వెళ్ళాడు. ఇంగ్లండులో చక్కగా మంచు పడుతుంది. ఆ మంచు మీదనుంచివచ్చే గాలికి శరీరం ఎట్లా ఆవుతుందో పురుషోత్తం ఊహించుకోగలిగాడు....తాను ఏ దొరో అయి పుట్టవలసింది - ఈ దిక్కుమాలిన ఉక్కో బాధపడకుండా!

ఎట్లాగూ నిద్ర రానేరాదు. పురుషోత్తం తన విజయ పరంపరను సింహ వలోకం చేసుకోసాగాడు. తనకు ఇరవైనాలుగు వెళ్ళేదాకా జీవితం తడుపుకోవటమే అయింది. ఆ తరవాత అది హైరోడ్డు పట్టింది. ఈ పాతికేళ్ళనుంచి ఆ జీవితంలో చెప్పకోదగిన పొల్లు రాలేదు. ఇరవై అయిదో యేడు ప్రవేశించింది లగాయతు తాను తన గమ్య స్థానాన్ని స్పష్టంగా, నిశ్చలంగా చూడగలిగాడు. తప్పుడు ఆశయాలనూ, తనకు పనికిరాని భావాలనూ, వ్యక్తులనూ, అలవాట్లనూ, విశ్వాసాలనూ దూరంగా ఉంచగలిగాడు. ఈ పాతికేళ్ళ తపస్సుకూ ఒక్క విప్పుమైనా కలగలేదు. ఈ తపస్సు నిర్విఘ్నంగా సాగటానికి తాను చాలామంది స్నేహితులను పోగొట్టుకోవలసి వచ్చింది. చాలామంది మిత్రుల సలహాలను తృణీకరించవలసి వచ్చింది. ఒక్కొక్కసారి తన అంతరాత్మనే కఠినంగా శాసించవలసి వచ్చింది. ఏమయితేనేం? తాను మాత్రం గీసుకున్న గీత మీద సూటిగా నడిచాడు. ఆశీధారావ్రతం పఠించింది.

పురుషోత్తం తన మొదటి అయోమయ కీవితం తలుచుకుని నవ్వుకున్నాడు. ఆ రోజుల్లో తన మనస్తత్వాన్ని తలుచుకుంటే తనకే ఆశ్చర్యం వేస్తుంది. ఆ రోజుల్లో కొంత కాలం తాను సంమాన్ని మరమ్మత్తు చెయ్యటం

గురించి ఆలోచించాడు. తానొక గొప్ప రాతగాడు కావాలని కూడా ఆశించాడు. రాతగాళ్ళు సంమానికేదో చేశారన్న భ్రమ తన కప్పట్లో వుండేది. వీరేశలింగం, గురజాడ అప్పారావు మొదలైన వాళ్ళ రచనలలో గల గొప్పతనం గురించి తాను కూడా ఆ రోజుల్లో చర్చించాడు. ఏవేవో ఆదర్శాలు పెట్టుకుని తాను కొన్ని రచనలు చేశాడు కూడానూ. చిత్రమేమిటంటే వాటిని మెచ్చుకున్న వాళ్ళున్నారు—తనకన్న మూడులు!.... ఆ రోజుల్లో తనకు “ప్రేమ” ఒక పెద్ద జీవిత సమస్యగా వుండేది. అందాకా యెందుకూ? తానప్పట్లో ఒకతెను ప్రేమించి, ఆమెకోసం తపించాడు కూడానూ. ఆమెను పెళ్ళి చేసుకోకపోతే తన జీవిత మంతా వ్యర్థమవుతుందని కూడా అనిపించింది! ఎంత దుర్భ్రమ! ఏదీ? తానామెను పెళ్ళాడలేదు. అయినా తన జీవితం మూడు పూలూ, ఆరు కాయలుగావుండే.... అప్పట్లో తన కింకొక జాడ్యం కూడా దాదాపు అంటుకుంది—సోషలిజం. కొంత మార్కు సాహిత్యం, లెనిన్ పుస్తకాలూ సంపాదించాడు కూడానూ. కాని వాటి మాయలో పడకముందే తన జీవితంలో పరివర్తన కలిగింది. యింకా నయం—

పురుషోత్తం ఆలోచన మానేసి ఆలకించాడు. తలవాకిలి తలుపెవరో తట్టినట్టయింది. భ్రమపడ్డాననుకున్నాడు. కాని తలుపు తెరిచిన చప్పుడు కూడా అయింది. తన యింటి కిరాతివేళ ఎవరోస్తారు?

హాలులో శ్రీరాములు గొంతు వినిపించింది.

“అయ్యగారు నిద్రపోతున్నారు....ఊఁ హుఁ లేపటానికి వీల్లేదు. మీ భోజనాలయ్యాయా? అయితే ఈ హాలులో మంచాలు వేయిస్తాను పడుకోండి.”

ఎవరో మెయిలులో దిగి ఉంటారు. ఎవరి బాపతు చుట్టాలో. పోనీ, తన కెందుకు పీడ? రేపు తెల్లారినాకే కనపడి కుశల ప్రశ్న చెయ్యవచ్చు.

?

ఒక ఆరగంట గడిచింది. ఆఁ ఫల సంభాషణా, నవ్వులూ హాలులో నుంచి వినిపిస్తున్నాయి. వచ్చినవారిసంఖ్య మొదట సరిగా తెలియలేదు. తరవాత యిద్దరున్నట్లు తెలిసింది. అందులో వొకడు పురుషుడు, రెండోది స్త్రీ. యెవరా స్త్రీ పురుషులు? భార్య భర్తలా? వాళ్ళు ఆతిథులల్లే ప్రవర్తించటం లేదు. స్వేచ్ఛగా, స్వగృహంలో వున్నట్టే మాట్లాడుతున్నారు. మగగొంతు తానెన్నడూ విన్నది కాదు; ఆడ గొంతు వీన్నట్టుంటమే గాక, అది చెవిని పడితే వొళ్ళు గగుర్పొడుస్తుంది. తనకు జ్ఞాపకం పున్నంతలో ఏ ఆడదాని గొంతు తనలో యిటువంటి వికారం కలిగించలేదు. ఈ యాభయ్యో ఏట ఆడదాని గొంతు వింటేనే వొళ్ళ జలదరించట మేమిటి?

వాళ్లు బార్యా భర్తలే అయి వుండాలి. ఎందుకంటే వాళ్ళు వొకరితో వొకరు యెంతో చనువుగా వుండి కూడా వుద్రేకం లేకుండా మాట్లాడుకుంటున్నారు. బార్యా భర్తలు కాకపోతే యింత చనువు వెంట యింకెంతో వుద్రేకం వుండి తీరుతుంది.

"ఇక్కడ మంచిసిక్కున్నాయేమో?" అన్నది శ్రీ.

"ఆ బీరువా పక్కన కూడా వుంటుంది తాగు" అన్నాడు పురుషుడు. అతనికి ఇల్లంతా తెలిసినట్టే కనబడింది. ఇంట్లో నొకర్ల పేర్లన్నీ తెలిసినట్టుగా మాట్లాడాడు. ఒక్క ముక్కలో చెప్పాలంటే ఆమె అతిథిలాగే ప్రవర్తించింది గాని, అతను అతిథ్యం యిచ్చేవాడిలాగా ప్రవర్తించాడు. ఇంట్లో యెంతమంది పేర్లు వుచ్చరించినా తన పేరు మాత్రం యిద్దరిలో వొకరూ ఉచ్చరించలేదు.

తన ఇల్లు తమదిగానే వ్యవహరిస్తున్న ఈ ఊడు ఎవరయిందీ కూడా ఊహించలేక పోయినందుకు పురుషోత్తానికి మండిపోయింది. లేచి హాలులోకి వెళ్ళి వాళ్ళ ఎదట వడదామనుకున్నాడు. కాని భయం వేసింది. వాళ్ళను తాను పోల్చుకోలేకపోతే? కింద దేడు యిట్లాగే తన చెల్లెలి మొగుణ్ణి గుర్తించలేక పెద్ద "గ్రేడ్" తిన్నాడు. వద్దు, వద్దు. వాళ్లు పడుకున్నాక వెళ్ళి చూస్తే సరీ.

వాళ్లు పడుకునే యత్నంలో ఉన్నారు కూడానూ.

"రెండు గంటలు కావస్తోంది. ఇంక పడుకుందామా? అసలే బడలి వున్నావు" అన్నాడు పురుషుడు.

"మళ్ళీ పెందలాడే లేవాలి. చాలా పని వుంది. ఇంకో రెండు గంటలు మేలుకుంటే ఆదే తెల్లవారిపోతుందని చూస్తున్నా" అన్నది శ్రీ.

"బెజవాడలో మీటింగులు చాలా చక్కగా జరిగాయి కదూ? ఆ రోజు కారోజు ప్రజలలో ఎంత చైతన్యం వస్తున్నదీ చూస్తున్నావా?"

"ఎందుకు రాదూ? ఎవరి జీవితాలు వాళ్లు అర్థం చేసుకుంటున్నకొద్దీ ఆ జీవితాలను మార్చుకునే చైతన్యం దానంతట ఆదే వస్తుంది. వాళ్ళు జీవితాన్ని అర్థం చేసుకునేటట్టు చెయ్యటమే మన ధర్మం."

"రేపు మైదానంలో జరిగే మీటింగు చూడు ఎట్లా వుంటుందో. వదిలేను వేలకు తక్కువ రారు."

"ఎందుకు రారూ? మీ స్వక్షేత్రమైనప్పుడూ? కింద దేడు క్లబ్బులో మీటింగు పెడితే రోడ్లనిండా జనం మూగలా?"

కాస్సేపు ఇద్దరూ మౌనంగా వున్నారు.

పురుషోత్తం ఆశ్చర్యపడ్డాడు. ఎవరి "లెక్చర్లు చేపండితుడు?" కింద దేడు

క్లబ్బులో మీటింగేమిటి? తనకు మీటింగు జ్ఞాపకం లేదు; అందులో మాట్లాడిన వాడూ జ్ఞాపకం లేదు. వీళ్ళెవరో లోకోద్ధారకుల్లాగా మాట్లాడుతున్నారు. అటువంటివాళ్ళెవరూ తన బంధుమిత్రుల్లో—కనీసం తన ఇంటికి చొరవగా వచ్చే వారిలో లేరే!

“మన బెజవాడ మీటింగు గురించి ఈ పూట మెయిల్లో బాగా రాశారు చూశావా?”

“ఒక్కోసారి మెయిల్లో కాంగ్రెసు వ్యతిరేక వార్తలు బాగానే యిస్తారు. మీరు పార్లమెంటు ఎన్నికల్లో గెలిచినప్పుడు మిమ్మల్ని గురించి పదిలైన్లు రాశారు.”

“దానికేమిటి?”

వీడెవడో పార్లమెంటు మెంబరుకూడానా? ఆలోచిస్తున్న కొద్దీ పురుషోత్తానికి మతి పోతోంది, వీళ్ళిద్దరూ తనను వంచించటానికి కోతలు కోస్తున్నారేమోనని సందేహించాడు. కాని తాను వింటున్నట్టు వాళ్ళకేం తెలుసూ?

అకస్మాత్తుగా పురుషోత్తానికి జ్ఞాపకం వచ్చింది. ఇవాళి “మెయిల్” తన తలగడా కిందే వుంది. పురుషోత్తం చప్పుడు చెయ్యకుండా దాన్ని తీసి బాల్ రూమ్లోకి వెళ్ళి లైటు వేసి గబగబా బెజవాడ మీటింగు వార్త కోసం చూశాడు. ఎక్కడా అటువంటి మీటింగే లేదు. పేవరు మీది లేదీ చూశాడు. ఇవాళి దే.

యింక సందేహమెందుకూ? వీళ్ళిద్దరూ ఏ వెర్రాసువత్రినుంచో పారిపోయి వచ్చిన బాపలై వుంటారు. ఒక్కొక్క రకం వెర్రిని వట్టుకోవటం కష్టం. వీళ్లు అటువంటి బాపలే అయివుంటారు, అందుకే ఎంత ఆలోచించినా వీళ్ళెవరయిందీ తనకు తెలియటంలేదు. వీళ్ళను యిప్పుడే శ్రీరాములుచేత బయటికి గెంటించటం మంచిది.

బాల్ రూమ్లైటు ఆర్పేసి పురుషోత్తం బెడ్ రూమ్లోకి వచ్చాడు.

అవతల హాలులో నిశ్శబ్దంగా వుంది. ‘అతిథులు’ నిద్రపోతున్నారేమో.

చప్పుడు చెయ్యకుండా బెడ్ రూమ్ తలుపు తెరిచి పురుషోత్తం హాలులోకి అడుగు పెట్టాడు.

3

హాలులో లైటువేసిన మరుక్షణం పురుషోత్తం కొయ్యబారిపోయినాడు. వాకిలి కెదురుగా మంచంమీద పడుకున్న శ్రీ తను పూహించినట్టు యేపాతిక, ముప్పైయేళ్ళదీ కాదు. దాదాపు నలభై అయిదేళ్ళది. ఆమెను తానుచూసి రెండు పుష్కరాలు దాటినా యింకా ఆ మొహం నిన్ను చూసినట్టే వుంది. యెందుకుంధ

కూడదూ? ఒకప్పు డామెకోసం తాను తపించలేదా? ఆ తపనముందు యేవుక్క ఆగుతుంది? యే వక్కవేడి ఆగుతుంది?

మనిషి యిప్పటికీ యెంత అందంగా వుందో! ఆమెకేసి చూస్తున్నకొద్దీ కాలచక్రం వెనక్కుతిరిగి తాను మళ్ళీ ఊరవై మూడేళ్ళ యువకుడై నట్టనిపించింది. తాను మొట్టమొదటిసారి ఆమె చెయ్యి పట్టుకోవటం జ్ఞాపకంవచ్చి శరీరం వేడెక్కినట్టయింది—నీళ్ళకుండలాగా వుండే తన శరీరం! తన తండ్రిని ధిక్కరించి ఈమెను పెళ్ళి చేసుకోవటానికికూడా నిర్ణయించాడు. ఆవిధంగా ఈమెకు తాను ఉత్తరం రాశాడు కూడానూ. అదే తన జన్మలో రాసిన నిజమైన ప్రణయలేఖ. కాని ఆ లేఖ పోస్టుడబ్బాలో పడలేదు. చినిగి ముక్కలై పాకీ డబ్బాలో పడి పోయింది. భూమిలోనూ, వాయువులోనూ. నీటిలోనూ వుండే రసాయనికాలు తన ప్రణయ సందేశాన్ని అర్థం చేసుకోకుండానే జీర్ణించుకున్నాయి. ఆ లేఖను చించెయ్యటమే తన జీవితంలో ప్రధానమైన పరివర్తన. అంతవరకూ కాలిబాటల వంపులలో పడి తిరుగుతున్న తన జీవితం ఆ క్షణంనుంచీ హైరోద్దు వట్టింది.

చిత్రం. ఆమెకేసి చూస్తుంటే ఆమె తన నిజమైన భార్య అయినట్టూ, అవతల బెడ్ రూమ్ లో పడుకునివున్న గుర్రం మొహం మనిషి ఎవరో పరాయి దయినట్టూ అనిపిస్తోంది.

ఇంతకీ ఈమె ఇక్కడికెందుకు వచ్చినట్టు? ఆ మగవాడు—తాను నిలబడిన చోటికి అతని తలమాత్రమే కనిపిస్తోంది—ఆమె భర్త అయి ఉంటాడు. వీళ్ళిద్దరూ ఈ రాత్రివేళ తన ఇంటికెందుకు వచ్చారు. ఈ పాతికేళ్ళనుంచీ ఈమె జాడే తెలీదు తనకు. అటువంటిది తనజాడ ఎట్లా కనిపెట్టింది. తెల్లవారగానే ఈమెను చూసి తనభార్య అల్లరిపెడుతుండేమో, ఆమెను పెళ్ళాడకమునుపు మరొక స్త్రీని పెళ్ళాడినంతవనీ చేశాననీ తాను భార్యతో ఎన్నడూ చెప్పలేదు కూడానూ. తాను భార్యకు తెలియకుండా దాచిన జీవిత రహస్యం ఇదొక్కటే.

నిద్రపోతున్న ఆ పాత్ర ప్రియురాలిని చూస్తుంటే అనేకమైన భావాలు ఒకేసారి పురుషోత్తంలో కలిగాయి. దగ్గిరికిపోయి ఆమెను ముట్టుకుందామని పించింది. శ్రీరాముల్ని పిలిచి యిప్పుడే వీళ్ళను వెళ్ళగొట్టితామనిపించింది. ఆమెను లేపి మాట్లాడాలనిపించింది, ఆమె లేవకమునుపే కారులో ఎక్కి దూరంగా ఏ వూరైనా పోదామనిపించింది.

ఈ భావ సంఘర్షణలోనే అతను రెండడుగులు ముందుకువేసి ఆమెను సమీపించాడు. అతని గుండెనెవరో పట్కార్లుపెట్టి లాగుతున్నట్టుంది. ఈమెను తానెందుకు పెళ్ళాడలేదు? దేనికోసమై తా నీమెను త్యాగం చేశాడు? ఈమెకన్న

విలువైనది తాను తీవితంలో ఏం సాధించాడు? ప్రేమ అనేది పట్టి శుష్కపదమని తాను నమ్మినమాట నిజమే కాని, ఈ నమ్మకం ఈమె దూరంగా వుండగా కుదిరినంతగా ఈమె కనిపిస్తుంటే కుదరటం లేదేం? "ఈమెను పెళ్ళాడకపోతే అన్యాయం చేసినవాణ్ణివుతానేమో!" అన్న సందేహం ఆనాడు తనకు కలిగి నప్పుడు, "ఆ. సింగినాదంకాదూ! నాకన్న మంచిమొగుణ్ణి సంపాదించు కుంటుందిలే! ఏమిటి నా ఆధిక్యత?" అని తన మనస్సును సమాధానపరుచు కున్నాడు. ఆమె పెళ్ళాడినవాడు తనకంటే అధికుడో కాదో తెలుసుకునే అవకాశం తనకిప్పుడు లభించింది.

పురుషోత్తం రెండోపక్కకేసి తిరిగి నివ్వెరపోయినాడు. ఆ పురుషుడు ఎప్పుడు మేలుకున్నాడోగాని పక్కమీద లేచి కూచుని తనకేసి చిరునవ్వు నవ్వు తున్నాడు.

అతనికి తనలాగే ఏ యాభయ్యో వుంటాయి. అయినా శరీరం దృఢంగా వుంది. యౌవనపు లక్షణాలింకా చాలా మిగిలివున్నాయి. జుట్టు తనకు నెరసి నంతగా నెరవలేదు. తన జుట్టుకన్న వొత్తుగాకూడా వుంది. చిత్రమేమిటంటే బాగా చూచిన మొహంలాగాకూడా వుంది. అయినా జ్ఞాపకం రావటంలేదు.

అతనికి తనకూ మధ్య మౌనంకన్న కూడా అతని వెటకారపు చిరునవ్వు తరించటం తనకు కష్టమనిపించింది.

"ఎక్కడ చూశానో జ్ఞాపకం రావటంలేదు" అన్నాడు పురుషోత్తం.

"నన్ను నువు ఎక్కడా చూడలేదు_అర్ధంలో తప్ప. నా పేరు పురుషోత్తం. పేరడుగుల పురుషోత్తం" అన్నాడా మనిషి.

4

తనతో మాట్లాడుతున్నదీ, తనను చూసి వెటకారంగా నవ్వుతున్నదీ తన భూతమేనని అర్థం చేసుకోవటానికి పురుషోత్తం బుర్రకు చాలా శ్రమ అయింది. ఇది అచ్చగా భూతంకూడా కాదు. ఈ భూతం వర్తమానానికి చేరుకుంది. సామాన్యంగా భూతాలు ఈవని చెయ్యలేవు. వెనక తన తల్లి సోదిలోకి వచ్చి అంతకుపూర్వం పదిహేనేళ్ళక్రితం తనకుండిన కోరికలన్నీ ఏకరువుపెట్టింది. సోదిలోకి వచ్చింది తన తల్లీ అని అనుకోవటానికి ఎన్నో బలమైన దాఖలాలు దొరికాయిగాని ఆ చనిపోయిన ఆవిడ పదిహేనేళ్ళ కాలంలో కొంచెమైనా మారక పోవటం అతనికి చాలా వింతగా తోచింది.

ఈ భూతం అట్లాకాదు. దీనికి తనకున్నంత వయసూ వుంది. ఇది

కాలప్రవాహపు మరొక పాయలో కొట్టుకుపోయి మరొక పరిణామానికి గురి అయింది. మిగిలిన విషయా లెట్లా వున్నా పై చూపులకు తనకన్న ఇతనే బాగున్నాడు. నడుము సన్నగా వుంది. మనిషి ఇంకా వ్యాయామం చేస్తున్న వాడల్లేనే ఉన్నాడు. మొహం కళగా వుంది. మూతి బిగువుగా వుంది. వయస్సు తనలో తెలిసినంతగా తెలియటం లేదు.

తన ఈ ప్రతిబింబాన్ని చూసి ఏమనుకోవాలో కూడా పురుషోత్తానికి తెలియటంలేదు. కాకపోయినా బతికున్నవాళ్ళకి భూతాలండట మేమిటి? ఈ భూతం తన సజీవత్వాన్ని అవమానిస్తోంది. ఇటువంటి అవమానాన్ని సహించటం పురుషోత్తానికి దుర్భరమనిపించింది. ఒక్కొక్క అద్దంలో చూసుకుంటే వున్న శరీరచ్ఛాయకంటె యెక్కువ కనిపించినట్టు ఈ భూతం తనకన్న ఒక్క ఫిసరు యెక్కువే సజీవంగా వుంది.

ఇంతలోనే పురుషోత్తాని కింకొక ఆలోచన వచ్చింది. ఆ మనిషి తనకు భూతమైతే, అతనికి తనూ భూతమేగా? తనను చూసి అతను ఏమనుకోవాలి? అయినా మరుక్షణమే పురుషోత్తానికి అతన్ని గురించి విచారం పోయింది. అతను దయ్యమై తనవెంట పడ్డాడు గాని, తాను అతనివెంట పడలేదే! అతన్ని గురించి తను యెందు కాలోచించాలి?

మొట్టమొదటగా అతనే మాట్లాడాడు;

“ఆనాడు మనం ఈవిడకు ఉత్తరం రాశాం చూశావా? ఆ మరుక్షణం నుంచీ నీ దారీ నా దారీ వేరయింది. ఆ ఉత్తరం నువ్వు చించేశాననుకున్నావు. నేను దాన్ని పోస్తు చేశాను. తరవాత ఒక వారానికి మే మిద్దరం పెళ్ళాడాం. ప్రపంచంలో అదర్భప్రాయమైన పెళ్ళి కోటికి వొకటి జరుగుతుంది. మాది అటువంటి పెళ్ళి. జీవితంలో యింకేది లేకపోయినా ఒక్క మనిషి నీ పక్క వున్నదన్న తృప్తి నీకు కలిగిన తరవాత ఆ మనిషికోసం యేది త్యాగం చెయ్య కూడదు, చెప్ప!”

అతను ఆగాడు. పురుషోత్తానికి ఏదో అర్థమవుతున్నట్టుగా వుంది. అవును, ఈ రెండో పురుషోత్తమే తన అయోమయత్వం. ఆ రాత్రి వీడు తనను వదిలి ఎడంగా పోయినాడేమో తన మనస్సు తేరుకుని నిర్మలమైనట్టుగా అయింది. అందుకే ఆ క్షణం నుంచీ తన కర్తవ్యాన్ని కళ్ళ యెదుట చూసినట్టు తెలుసుకుని దాన్ని ఆచరించగలిగాడు.

“నే నీ పని చేయటం ధర్మం కూడా అయింది. ఎందుచేతనంటే మా పెళ్ళినాటికే ఈవిడకు నెల తప్పింది.”

పురుషోత్తం ఉలిక్కిపడి, "నిజమా?" అన్నాడు. ఆయన ఆ వక్క-
మంచం మీద నిద్రపోతున్న శ్రీ కేసి చూసి ఏదో జ్ఞాపకం వచ్చినవాడల్లా నిట్టూ-
ర్చాడు. నిప్పునెగకు వెన్న కరిగినట్టు అతని మనస్సులో యే ఘూలో కొంచెం
కరిగి కెలకబారింది.

"మా పెళ్ళి అయిన యెనిమిది నెలలకు మగపిల్లవాడు కలిగాడు,"

"వాడి పేరేమిటి? ఎక్కడున్నాడు? ఎట్లా వుంటాడూ?" అన్నాడు
పురుషోత్తం అదుర్దాగా.

"వాడు మహావీరులు జీవించేటట్టు జీవించే వీరుడల్లానే మరణించాడు —
తెలంగాణాలో!"

పురుషోత్తానికి వికారం కలిగినట్టయింది. తన కొడుకు కమ్యూనిస్టులతో
చేరి తుపాకీతో చావటమా? ఈసంగతి పొక్కిలే తనను గురించి తన మిత్రులంలా
ఏమనుకుంటారు? తన యెదురుగా వున్న తన ప్రతిదీంబానికి ఈ కొడుకుతో
ఎక్కువ సంబంధం ఉండి వుంటుందనీ, వాణ్ణి అటువంటి మార్గాన పెట్టినవాడు
ఇతనే అయివుంటాడనీ పురుషోత్తానికి ఆ క్షణంలో తట్టలేదు.

"నా ఇన్నాళ్ళ జీవితం టూకీగా చెప్పేస్తాను. నేనూ నా భార్య గొప్ప
దారిద్ర్యం అనుభవించాం, ఆ రోజుల్లో నేను అడ్డమైన విషయం గురించి
ప్రతికలకు రాస్తూ వుండేవాణ్ణి. అన్నింటినీ గురించి రాశాను గాని దారిద్ర్యం
గురించి రాయలేదు. ఎందుకు రాయలేదో నువ్వర్థం చేసుకోగలవు — ఇతర
దర్మిదులు కూడా నా తరగతే నన్నది గుర్తించటం ఇష్టంలేక; నా దారిద్ర్యం
నా వొక్కడిదేనని నన్ను నేనే వంచన నుండి బయటపడటానికి నా భార్య చాలా
తోడ్పడింది. ఇద్దరం కలిసి సోషలిస్టు సాహిత్యం చాలా చదివాం. దానివల్ల ఒక
మేలు కలిగింది. జీవితానికి వొక తాత్కాలిక వ్యాఖ్యానం దొరికింది. జీవిత
సంఘటనలు పరస్పర సంబంధం గలవన్న విశ్వాసం కుదిరింది.

"బుక్కి కోసం ప్రెస్ లో పనికి కుదిరాను. అది పెద్ద ప్రెస్. ప్రెస్
వర్కర్ల యూనియన్ పెట్టాం. దానికి నాయకుణ్ణయినాను —"

"సమ్మెలు జరిపించావా?"

"మహారాజుగా! సమ్మెలంటే ఏమిటి? నీకు రాజకీయాలు, పనివాళ్ళకి
జీవితం! చావుబతుకుల సమస్య! సమ్మెను గురించి కుడిచి కూచున్న రోరణిలో
మాట్లాడకు."

"నువ్వు కమ్యూనిస్టులతో చేరావా?"

"ఇంకెవరితో చేరమంటావు? నాకు రాజకీయాలంటే మొదటి నుంచీ

ఏవగింపుగానే వుండేవి. మనం రాజకీయాల కృత్రిమముఖమే చూశాం. జీవితానికి రాజకీయాలకూ అవినాభావ సంబంధం గల చోట నేను మనస్ఫూర్తిగా రాజకీయాలలో ప్రవేశించాను....నా జీవితంలో వొక్క రోజు వ్యర్థం కాలేదు. శ్రీశ్రీ చెప్పినట్టు అసంఖ్యాకులైన "దగాపడిన తమ్ము"లకు జీవితంలో వొక ఆశ, వొక కార్యక్రమం ఇవ్వటంకంటే నీ జన్మకు సార్థకత యేముంది? రేపటి ప్రపంచం ఈ దగాపడిన తమ్ములది. అది రాసిపెట్టివుంది. వీళ్లు రేపు ఏడవటం మానేస్తారు. తాము దగాపడ్డ సంగతికూడా మరిచిపోతారు. యెత్తు పెరుగుతారు. అజాత శత్రువు లొతారు. జీవితాన్ని నిర్విఘ్నంగా నిర్మించుకుపోతారు. న్యాయం, ప్రేమా, సత్యం అన్న పదాలకు సార్థకత చేకూరుస్తారు. ఈ పరిణామానికి అనుకూలంగా నిలబడతావా? లేక దీనికి ప్రతికూలంగా నిలబడి మరింత రక్తపాతానికి, మరింత దురన్యాయానికి, మరింత హేయచరిత్రకూ కారకుడవౌతావా? నా ధర్మం నేను ఏనాడో నిర్ణయించాను."

"నువు కమ్యూనిస్టువు. ఏమీ సందేహంలేదు. ఇందులో ఏదో కుట్ర ఉంది. నువు నా ప్రతిబింబానివి కావు. నా పేరు పెట్టుకుని నా యింట్లో ప్రవేశించావు." అన్నాడు పురుషోత్తం.

"నన్ను గురించి ఆలోచించినకొద్దీ రొంపిలో ఇరుక్కుంటావు. నీ సంగతి ఆలోచించు. 'సత్యం' గురించి ఎవరో వెటకారంగా పద్యాలు రాస్తే ఎన్నోసార్లు చదివి స్నేహితులతో ఆనందించావు. నువ్వు నీ స్నేహితులూ శాంతిని గురించి వేళాకోళంగా మాట్లాడుకున్నారు. నీ సంస్కారం ఏమిటి? నీ మానవత్వానికి కొలబద్ద ఏమిటి? నీ విశ్వాసాలకు పునాది ఏముంది? రేపు పోలీసుల చేతుల్లో తుపాకులు కమ్యూనిస్టు తుపాకులవుతే కమ్యూనిజంలో ఎంతో మంచి చూస్తావు నువు. కమ్యూనిజంలో ఆవగింజంత అనుమానాస్పదంగా కనిపిస్తే నేను దాన్ని గురించి తెలిసినవాళ్ళతో చర్చిస్తాను. ఇరవై నాలుగేళ్ళనుంచీ ఈ కమ్యూనిజం గురించి తెలుసుకోవటానికి ప్రయత్నిస్తున్న నాకంటే, నీకు దాని లోతుపాతులు తెలుసునంటే నేను ఒప్పుకోను."

"మీ కమ్యూనిస్టులు నడిచే జీవితాన్ని ఒక దోరణిలో యెందుకు నడవ నీరు? ప్రపంచమంతా తల్లకిందులు చేస్తామనే మిమ్మల్ని యెవరు సహిస్తారు?"

"ప్రపంచం మారకుండా నువు చేస్తానని మాట ఇయ్యి. కమ్యూనిస్టుల నందర్నీ నేను విరమింపజేస్తాను. నువు ఎవరి ప్రతినిధివో నాకు తెలీదుగాని లోకాన్ని కమ్యూనిజం నుంచి రక్షించటానికి కంకణం కట్టుకున్న పెద్ద తరగతి పెట్టుబడిదార్లు ప్రపంచం మారకుండా చెయ్యాలని చేసే ప్రయత్నం ఒక్కటి

కనిపించటంలేదు. వారు తెచ్చిపెట్టే ప్రతి సమస్యకూ కన్యూనిజం పరిష్కార మార్గం చూపిస్తుంది. ఓపికగా కూర్చుని సరి అయిన విషయాలు సంపాదించు. ఇవాళ పెట్టుబడిదారీకి ప్రపంచ యుద్ధాలు తెచ్చి పెట్టటమూ, మానవజాతిలో ప్రైవేట్ శక్తులను లేవదీయటమూ, మారణ సాధనాలు సృష్టించటమూ తప్ప ఇంకేమీ చాతగాదని నేనంటున్నాను. చాతనయితే నే నన్నది తప్పని రుజువు చెయ్యి”

“నువు చేసే ఆర్థంలేని నిర్ధాంతాలన్నీ తప్పని రుజువు చెయ్యటంతప్ప నాకింకేమీ పని లేదనుకున్నావా?”

“అయితే అభిప్రాయాలు ప్రకటించకు. నీ అజ్ఞానం నాకు శాసనమైతే యెంత హాస్యాస్పదంగా ఉంటుందో చూడు. నా మటుకు నేనూ నీ అంతవాణ్ణి కద!”

ఈ మాట వినగానే పురుషోత్తానికి అతనిమీద ఏదో అభిమానం కలిగింది. ఆ మనిషి తనకు అన్నా, తమ్ముడూ కన్న యెక్కువైనవాడు - సాక్షాత్తూ తనే. అతని వాదన ఎంత వెగటుగా వున్నా, యింకో పరిస్థితులలో తానుకూడా అటువంటి వాదన చేసి ఉండేవాడన్న మాటేగా? ఎందుకితనితో ఘర్షణ వడటం?

“నీకు నావల్ల ఆర్థికంగా యేదైనా సహాయం కావాలంటే చేస్తాను. పైకి ఎంత ప్రగల్భాలు పలుకుతున్నా లోపల నీ జీవితాన్ని నువ్వు ద్వేషిస్తూనే ఉండాలి. తానున్న పరిస్థితుల్ని సమర్థించుకునే దౌర్బల్యం ప్రతి వ్యక్తికి ఉంటుంది. అందుకే యిట్లా మాట్లాడుతున్నావు. కావలిస్తే నా వ్యాపారంలో భాగం ఇస్తాను. లేదా పెట్టుబడి ఇస్తాను. నీ యిష్టంవచ్చిన వ్యాపారం చేసుకో. నీ సొంత కొడుకును పోలీసులు కాల్చి చంపినందుకు గర్విస్తున్నావంటే నీ అంత రాత్మ యెంత హీనస్థితికి వచ్చిందీ తెలుస్తోంది. నీ కింకెవరన్నా పిల్లలున్నారా?”

“లేదు. నాకు నీ సహాయం అవసరంలేదు. నేను పైకి రాలేదని నువు విచారించకు. గడిచిన ఎన్నికల్లో పార్లమెంటు సీటుకు ఎన్నికైనాను. నన్ను ప్రజలు తమ నాయకుల్లో ఒకడుగా గుర్తించారు. యివాళ మీ క్లబ్బులో మీటింగు. నాకూ ప్రజలకూ గల సన్నిహిత సంబంధం యెటువంటిదో నువ్వే చూద్దవుగాని.”

పురుషోత్తానికి మండిపోయింది.

పచ్చి అబద్ధాలు! నన్ను మోసం చెయ్యకు. నాకు తెలీకుండా మా క్లబ్బులో మీటింగు గెవరు పెట్టారు. నిన్న బెజవాడలో మీటింగు గయిందన్నావు. పత్రికలో ఆ వార్త లేదు. ఇట్లా నన్ను మోసంచేస్తావా?”

"నువ్వింకో ప్రపంచంలో ఉన్నావు. నా మాటలు నీకు అబద్ధంగానే కనబడతాయి"

బెడ్ రూమ్ లో ఆలికిడి ఆయింది. పురుషోత్తం భార్య కేక పెట్టింది. పురుషోత్తం గబగబా లోవలికి వెళ్ళాడు.

"ఏమిటో చదువుతున్నట్టున్నారు. నింపాదిగా చదువుదురా! తల పగిలి పోతోంది!" అన్నదామె.

పురుషోత్తం మాట్లాడలేదు.

"ఈ అపరాధివేళ ఎందుకొచ్చిన చదువు? పడుకుని నిద్రపోరాదా?"

పురుషోత్తం మారు మాట్లాడకుండా వక్కమీద పడుకున్నాడు. అతనికి నిద్ర పట్టివుండాలి. అతను మళ్ళీ కళ్ళు తెరిచేసరికి ఏడుగంటలు దాటింది.

లేస్తూనే అతను తన అతిదులకోసం వెతికాడు. వారి జాడ లేదు....

ఆ రోజుల్లా అతనికి కలలాగేవుంది. క్లబ్బుకు వెళ్ళాడు, మీటింగులేదు యేమీలేదు. ఉండదని అతనికి తెలుసు. అందుచేత ఆశ్చర్యం కలగలేదు. కాని యేదో జనం కలకల వినిపిస్తున్నట్టే వుంది. ఏదో ఉపన్యాసం అస్పష్టంగా వినిపిస్తున్నట్టే వుంది. మధ్య మధ్య ప్రేక్షకుల కోలాహలం కూడా ఒకటి రెండుసార్లు వినిపించింది దనిపించింది.

స్నేహితులెవరో "ఎందుకట్లా ఉన్నావ్?" అంటే రాత్రల్లా నిద్రలేదనీ, వంట్లో బాగా లేదనీ చెప్పాడు. ఆ సాయంకాలం ఏ స్నేహితుడి ఇంటికో వెళ్ళి చితుగా తాగి కారులో యింటికి వెళ్ళి పడుకున్నాడు.

5

వారం రోజుల అనంతరం పురుషోత్తం యత్నాలు పలించి అతను ఒకప్పుడు పెళ్ళాడదామనుకున్న స్త్రీ వార్త తెలిసింది. ఆమె తన పెళ్ళి అయిన కొద్ది రోజులకే ఆకస్మికంగా మరణించిందట. కారణం తెలియలేదు. ఆ సమయానికి ఆమె గర్భిణిగా వున్నదీ లేనిదీ తెలియరాలేదు.

[ప్రథమ ముద్రణ : నవంబరు 1952, ఆంధ్రజ్యోతి మాసపత్రిక]